

## FL-ORATORJU TAS-SANTISSMU KURĊIFISS BORMLA

Fl-arkivju ta' l-oratorju tas-Ss.mu Kurċifiss ta' Bormla jinsab ktieb bit-titlu ta' 'Memorandum' li fih hemm noti ta' hwejjeg interessanti li graw f'dan l-Oratorju. Xtaqt li ma nhallihomx midfunin imma ridt li ngħaddihom lil hafna li jinteressaw ruħhom fl-istorja ta' pajjiżna.


L-oratorju nbeda fit-30 ta' Lulju 1731 u tlesta fl-aħħar granet ta' Lulju 1735. L-imghallem kien Pawlu Cachia minn Bormla taħt id-disinn tal-perit Giacomo Bianco, u l-pjanta saret mill-periti Michele Cachia u Silvestru Cachia. L-ispejjeż haġġu mill-konfratelli tas-Ssmu Kurċifiss.

L-oratorju ġie kkonsagrat fit-23 ta' Novembru 1783 mill-Isqof Mons. Vincenzo Labini li ukoll kien konsodal ta' l-istess Konfraternità tas-Ss.mu Kurċifiss. Din l-opra hekk kbira qamet lill-Konfraternità tagħna s-somma ta' hamest elef u tnejn u erbghin skudi (5742,2,8). Minn din is-somma tlieta u sittin skud (63,1,4) biss ġew offruti minn persuni devoti li ma kienux konsodali.

**L-ISTATWA TAD-DULURI** li tinsab barra fil-kantuniera ta' fuq ta' l-oratorju saret fis-sena 1759 mill-iskultur Mastru Gaetano Fabri. Il-Konfraternità tal-Kurċifiss hallset is-somma ta' sitta u erbghin skud (sc 46,9,0). Ta' min jgħid fis-sena 1897 din l-istatwa giet mibdula ma' waħda bħala, li tinsab fiċ-ċimiterju fi Sqaq l-Erwieħ f. Bormla. (ara Konsulta 383, 27 Sett - 1896 u konsulta 384, 21 Frar 1897).

**L-OSTENSORJU** tal-fidda tal-Veru Linju, ġie mogħti lil din il-Konfraternità sena wara li giet imwaqqfa, jġifieri fl-10 ta' Frar 1675 mill-III.mu u Rev.mu Konti u Markiż Pallavicino Parmen, Inkwiżitur Ġenerali ta' Malta li kien wiehed mill-ewwel fratelli ta' din il-Konfraternità.

F'dan l-Ostensorju, barra s-salib tad-deheb li fih biċċa mill-Veru Linju jinstabu dawn ir-relikwiġi:



1. Parti mill-liz̄ar li fih ḡie mgeżwer Sidna Ġesù Kristu fil-qabar.
2. Biċċa mil libsa li libbsu Kristu biex jgħadduh biż-żmien.
3. Biċċa mil libsa tal-Madonna.
4. Xi fdal mill-ghadam ta' San Pawl Missierna.
5. Għadam ta' San Remiġ Isqof ta' Rheims fi Franza. Fl-atti tan-Nutar Ġuzeppi Metropoli tad-29 ta' Frar 1860 wieħed jista' jara dawn id-dettalji flimkien ma' l-att tad-donazzjoni ta' dan l-ostensorju.

Ta' min jinnota li dan l-Illustrissimu Inkwizitur fis-sena 1675 sar fratell ta' din il-Konfraternità u fis-sena 1706 sar Kardinal ta' Ommna l-Knisja Mqaddsa.

**L-ARTAL BIL-PROSPETTIVA RIKKA TA' L-IRHAM**, li żzejjen il-faċċata ta' l-Oratorju, opra ta' l-imsemmi Maestro Gio Antonio Nicolas, li qamet elf u hames mitt skud, saret fis-sena 1768 kif jidher mill-atti tan-nutar Paolo Saliba fl-ewwel ta' Mejju 1763 u n-nutar Fortunato Garoffalo fid-19 ta' Lulju 1768.

**IL-KWADRU TITOLARI** ta' l-Oratorju, li jirrappreżenta lis-Sinjur tagħna Ġesù Kristu mnizzel mis-salib fi hdan tal-imqaddsa xbejba omm tiegħu Marija Addolorata ḡie mpinġi mill-Pittur Francesco Zahra is-somma pinġa ukoll il-Missier Etern u l-Ispirtu Santu li jinsabu fuq dan il-Kwadru, jiḡifieri fuq il-frontispizju. Ta' min isemmi li sa l-1739 minflok dan il-kwadru titolari kien hemm kwadru ieħor li juri l-istess xena tad-Duluri, mpinġi mill-Pittur Enriku René, magħmul mill-ispejjeż tal-fratelli.

**IL-LAMPIER TAL-FIDDA** li jżen h̄dax-il libbra, h̄dax-il uqija u erba' ottavi ḡie magħmul mill-argentier Mastru Ġuzeppi Guinaud fis-sena 1759 li qam tlitt mija u h̄dax-il skud (311,8,8) u hallset għalih il-Konfraternità.

**IL-VENTARTAL TAL-FIDDA (NOVECENTO)** jżen tletin kilo, opra tad-Dar Signor Antonio Ghezzi ta' Milan fis-sena 1905, fuq id-disinn ta' Abram Gatt, fratell tal-Kurċifiss u fuq il-mudell ta' l-injam tal-mastrudaxxa Francesco Ellul. Dan il-ventartal ḡie mhallas parti mill-Oratorju u parti mill-fratelli. Qam is-somma ta' tliet elef u mitejn u erba' skudi, jiḡifieri mitejn u seba' u sittin lira. Minn din is-somma thallas lil Abram Gatt sitta u disgħin skud (jew tmin liri), u mija u tmien skud (jew disa' liri), lill-mastrudaxxa Francesco Ellul. Fit-tnejn ta' Mejju 1905 lejlet il-glorjuża festa ta' l-Invenzjoni tas-Salib Mqaddes, dan il-Ventartal ḡie mqieghed għall-ewwel darba fl-artal tagħna tas-Santissimu Kurċifiss li jinsab fil-perinsinji kolleġjata u Parroċċa ta' din il-Belt ta' Bormla (Seduta 400, Konsulta Ġenerali 10 ta' Sett. 1904).

**L-ISTATWA TA' ĠESU FL-ORT** hija opra tal-kartapesta magħmulha mill-Iskultur Karlu Darmanin fis-sena 1878. IL-konfraternità hallset l-ispejjeż. Is-salib ta' l-Ebanu ta' l-Anglu ta' din l-istatwa sar mill-mastrudaxxa Lorenzo Busuttill fis-sena 1907 u l-ispejjeż hallas għalihom il-fratell Ġerardu Rosso Frendo u l-fratell Antonio Ellul fl-1914 hallas l-ispejjeż ta' l-ornamenti tal-fidda li jinsabu f'dan is-salib.

**L-ISTATWI TA' L-"ECCE HOMO" U KRISTU FLAĠELLAT** ta' l-injam (ponente) saru fis-sena 1840 mill-iskultur Mastru Pawlu Azzopardi. Il-Konfrater-

nità hallset is-somma ta' mitejn u tmienja u sittin skud (286, 6) li tnax-il skud minn din is-somma gew mogħtija lill-Iskultur bhala rigal, (ara Atti Nutar Battagli 18 Apr. 1840).

**L-ISTATWA TA' ĠESU REDENTUR** magħmula mill-injam hadimha l-Iskultur Mastru Pawlu Azzopardi fis-sena 1858. Il-Konfraternità hallset is-somma ta' mija u ħamsin skud lil dan l-iskultur u hallset is-somma ta' mija u erba' skudi lill-Prokuratur legali Mikiel Angelo Ross bhala nofs l-ispejjeż tal-qorti fuq kawża li l-Konfraternità kellha ma dan l-iskultur Azzopardi kif ukoll taxxa mill-qorti ta' sbatax-il lira disa' xelini u ħdax-il sold.

Is-salib ta' l-Ebanu bl-erba' ornamenti tal-fidda saru bl-ispejjeż tal-fratell Vincenzo Giliano u shabu. L-istatwa antika tar-Rendentur ġiet mogħtija lill-Parroċċa tal-Mellieħa fl-1860.

**L-ISTATWA TAL-VERONIKA** opra tal-kartapesta ġiet magħmula u regalata mill-fratell Abraham Gatt fis-sena 1910.

**IL-VARA L-KBIRA:** Id-Duluri, San Ġwann l-Evangelista u Santa Marija Maddalena opra tal-kartapesta saru mill-Iskultur Mastru Karlu Darmanin fis-sena 1876 u hallset għalihom il-Konfraternità. Is-Salib ta' l-ebanu bit-tliet ornamenti tal-fidda saru fl-1894 għas-spejjeż tal-fratell Antonio Paris. Is-salib ta' l-ebanu sar mill-mastrudaxxa Lorenzo Busuttill, fratell ta' din il-Konfraternità għas-somma ta' mija u għoxrin skud. L-Argentier Paolo Pace għamell-ornamenti tal-fidda ta' dan is-salib għas-somma ta' erbgħa u ħamsin skud.

Il-Kurċifiss hija opra tal-kartapesta tal-fratell Abraham Gatt, u qamet is-somma ta' sitta u disgħin skud.

Abraham Gatt benefattur kbir tal-Konfraternità kien ġa ta ħames mija u erbgħa u sittin skud għal din l-istatwa, għalhekk il-fratelli fil-konsulta Ġenerali li saret fit-28 ta' Ġunju 1894 irringrazzjawh ħafna u blex juruh l-apprezzament tagħhom spontanjament offrewlu l-kariga ta' Rettur għal dik is-sena.

**L-ISTATWA TAD-DULURI** li tikkonsisti f'Marija addolorata u San Ġwann l-Evangelista, opra tal-kartapesta saret fis-sena 1876 mill-iskultur Karlu Darmanin.

Is-salib u s-sellum ta' l-ebanu gew maħduma fis-sena 1896 mill-mastrudaxxa mastru Carmenu Pulè. Qamu s-somma ta' tmienja u sebghin skud u thallsu mill-fratell Emanuele Paris. L-ornamenti tal-fidda saru mill-argentier Paolo Pace u l-fratell Rosario Ellul ħallas l-ispejjeż li kienu erbgħa u ħamsin skud.

**IL-MONUMENT** jew is-sodda ta' Kristu Mejjet hija opra ta' l-iskultur Petruzzo Borg u ta' l-induratur Antonio Paris; saret fis-sena 1757 u qamet ħames mija u sittax-il skud u thallset mill-istess fratellanza (atti nutar Paolo Saliba 13 ta' April 1757).

L-istatwa ta' Kristu Rxoxt saret minn awtur Spanjol. Celestino Sacco, fratell tal-Kurċifiss, irregalaha lill-istess Konfraternità fis-7 ta' April 1741.

**Kan. Kant. Gustavo M. Barbara Prokuratur**